

میرے مشفق شیخ

حضرت مولانا محمد یونس جو نیوریؒ

حضرت مولانا محمد سلمان گنگوہی

مدرس حدیث جامعہ اشرف العلوم رشیدی گنگوہ

حضرت کا معمول یہ تھا کہ صلوٰۃ عصر سے تین یا چار منٹ قبل سبق چھوڑتے تھے اور فوراً مسجد کثو میہ پہنچ جاتے تھے (کیونکہ ۱۳۹ھ میں حضرت کا درس حدیث دار قدیم کی فوقانی دار الحدیث میں ہوا کرتا تھا) تاہم مسجد پہنچتے ہی اگر دیکھتے کہ ابھی جماعت میں دو منٹ باقی ہیں تو فوراً مختصر قرأت کے ساتھ دو رکعت تحیۃ المسجد پڑھ لیتے تھے اور یہ طرز حضرت کو اپنے اساتذہ کی جانب سے ملا تھا، اس لئے کہ حضرت شیخ الحدیث صاحب علیہ الرحمہ کے استاذ محترم حضرت مولانا اسعد اللہ صاحب نور اللہ مرقدہ (سابق ناظم جامعہ مظاہر علوم سہارنپور و خلیفہ حضرت تھانوی علیہ الرحمہ) اپنی مجلس میں فرماتے تھے کہ بچو! اپنے وقت کی قدر کرو۔

مسجد میں جماعت سے دو منٹ قبل تم لوگ پہنچو اور نوافل کا وقت ہو تو دو رکعت مختصر تحیۃ المسجد پڑھو، نیز مدرسہ میں اگر کوئی کام مسلسل خلاف سنت چند مرتبہ دیکھ لیتے تو نماز کے بعد طلبہ کو روک کر اس پر تنبیہ فرماتے، چنانچہ ۱۳۹ھ میں ایک مرتبہ ایسا ہوا کہ کئی نمازوں میں مسلسل اذان تو مسجد کے مؤذن ہاشم بھائی پڑھ رہے تھے، لیکن اقامت کوئی بھی طالب علم پڑھ دیتا تھا تو حضرت نے طلبہ کو نماز کے بعد رکنے کے لئے ارشاد فرمایا اور عجیب انداز میں غصہ کی حالت میں فرمایا کہ ہمارے یہاں مسجد میں مسلسل خلاف سنت کام ہو رہا ہے، دراصل حضرت مولانا اسعد اللہ صاحب معذوری کی وجہ سے کمرہ میں نماز پڑھ رہے تھے، پہلے جب حضرت نماز کے لئے مسجد تشریف لاتے تھے تو کسی کی ہمت نہیں ہوتی تھی کہ مؤذن کے علاوہ کوئی دوسرا شخص اقامت کہدے، کیونکہ سنت یہی ہے کہ جو اذان دے وہی اقامت کہے۔

اس لئے کہ حضور اقدس ﷺ نے ارشاد فرمایا: من اذن فہو یقیم رواہ ابو داؤد، یعنی جو اذان کہے وہی تکبیر کہے گرچہ کسی عارض کی وجہ سے بعض مرتبہ حضرت بلالؓ نے اذان دی اور عبد اللہ بن زید ابن عبد ربہؓ سے آپ نے تکبیر کہلوائی، لیکن اصل سنت وہی ہے جو پہلے عرض کیا اور میں (حضرت شیخ الحدیث مولانا محمد یونس صاحب) دیکھ رہا ہوں کہ یہاں کئی نمازوں سے مسلسل خلاف سنت کام ہو رہا ہے کہ اذان کوئی پڑھتا ہے اور اقامت اس کے علاوہ دوسرا

کہتا ہے، اس کا آئندہ خیال رکھا جائے، درس میں جو طلبہ پابندی کرتے تھے غیر حاضری نہیں کرتے تھے ان کی طرف حضرت شیخ علیہ الرحمہ کی خاص توجہ رہتی تھی اس کے بھی بہت سے جزئیات احقر کے ذہن میں ہیں، مثال کے طور پر صرف ایک واقعہ پر اکتفاء کرتا ہوں کہ ایک طالب علم درس میں حاضر باش حضرت کی تقریر لکھنے والا ایک مرتبہ بیمار ہو گیا تو حضرت اس کی عیادت کے لئے کمرہ میں تشریف لے گئے اور ارشاد فرمایا کہ میں بھی ایک مرتبہ بیمار ہو گیا تھا تو حضرت شیخ الحدیث مولانا محمد زکریا صاحب علیہ الرحمہ میری عیادت کے لئے کمرہ میں تشریف لائے تھے۔

حضرت شیخ کو تین اعمال پر بہت پابندی سے کار بند پایا

(۱) احقر نے مستقل دیکھا کہ باوجود اسباق و مطالعہ کی انتہائی مشغولی کے صلوٰۃ فجر سے پہلے اپنے کمرہ میں ذکر بالجہر کیا کرتے تھے (۲) بعد ظہر مسجد سے کمرہ میں تشریف لا کر تلاوت قرآن پاک کیا کرتے تھے (۳) بعد صلوٰۃ عصر حضرت مولانا اسعد اللہ صاحب علیہ الرحمہ کی مجلس میں حاضر ہوتے تھے، اگر حضرت اقدس مولانا محمد زکریا صاحب کا قیام سہارنپور ہی ہوتا تو حضرت مولانا محمد زکریا صاحب شیخ الحدیث کی مجلس میں حاضر ہوتے، ایک مرتبہ بخاری شریف کے سبق میں ارشاد فرمایا کہ جب میں ہدایہ ثالث پڑھاتا تھا تو ایک سبق کا میں نے کئی مرتبہ مطالعہ کیا لیکن سبق میری سمجھ میں نہیں آیا میں نے ارادہ کر لیا کہ طلبہ سے کہ دوں گا کہ سبق میری سمجھ میں نہیں آیا بعد میں مطالعہ کر کے سمجھا دوں گا، لیکن جب طلبہ نے عبارت پڑھی تو فوراً پورا سبق سمجھ میں آ گیا اور الحمد للہ میں نے سبق پڑھا دیا۔

ایک مرتبہ حضرت فقیہ الامت حضرت مفتی محمود حسن صاحب گنگوہی علیہ الرحمہ کے پاس شہر کانپور کے قاضی اور مدرسہ جامع العلوم پٹکانپور کانپور کے صدر مفتی درکن شوری دارالعلوم دیوبند حضرت مفتی منظور احمد صاحب کانپوری کی جانب سے ایک استفتاء آیا کہ جناب رسول اللہ صلی اللہ علیہ وسلم نے اپنی کسی صاحبزادی کے نکاح کے موقع پر حضرات صحابہ رضوان اللہ علیہم اجمعین کی دعوت کی یا نہیں؟ اس وقت حضرت فقیہ الامت کا مستقل قیام جامعہ مظاہر علوم سہارنپور میں تھا، اس استفتاء کو لیکر حضرت فقیہ الامت جامعہ ہذا کے کتب خانہ میں تشریف لے گئے یہ سبہ کار ساتھ تھا، حضرت فقیہ الامت نے جامعہ کے ناظم کتب خانہ سے مصنف عبدالرزاق و مصنف ابن ابی شیبہ نکلوائیں اور اس میں حضرت فاطمہ کے نکاح سے متعلق روایت احقر سے نقل کروائی کہ اس موقع پر صحابہ جوق در جوق تشریف لا رہے تھے اور کھانا کھا کر جا رہے تھے، جس سے ثابت ہوا کہ لڑکی کی شادی و نکاح کے موقع پر لڑکی کے والد کو احباب کی دعوت کرنے کا حق ہے، یہ جواب حضرت نے لکھوا کر حضرت مولانا مفتی منظور احمد صاحب کانپوری کے پاس بھیج دیا تھا، لیکن بعد میں احقر کو معلوم ہوا کہ حضرت فقیہ الامت نے اس سے رجوع فرمایا اور وہ

رجوع نامہ گورینی جو نیور سے شائع ہونے والے رسالہ ”ریاض الجنہ“ میں چھپا ہوا ہے۔

احقر نے جب اس کی تحقیق ان حضرات مفتیان کرام سے کی جو حضرت فقیہ الامت کے پاس پابندی کے ساتھ ہر ہفتہ حاضر ہوتے تھے کہ اس فتوے سے رجوع حضرت فقیہ الامت نے کیوں کیا؟ تو معلوم ہوا کہ اس فتوے کا علم جب حضرت اقدس مولانا محمد یونس صاحب شیخ الحدیث کو ہوا تو حضرت فقیہ الامت سے عرض کیا کہ حضرت آپ اس فتوے سے رجوع فرمائیں اس لئے کہ آپ نے جس روایت سے استدلال کیا ہے اس کی سند میں ایک راوی مہتم ہے اور اس پر حضرات محدثین نے سخت کلام کیا ہے، حضرت کے فرمانے سے حضرت فقیہ الامت نے اس سے رجوع فرمایا اور اس کا اعلان متعدد رسالوں میں شائع کیا ان رسالوں میں ایک رسالہ ریاض الجنہ ہے، حضرت فقیہ الامت کے پاس رمضان وغیر رمضان میں حضرت شیخ الحدیث صاحب وقتاً فوقتاً حاضر ہوتے رہتے تھے، ایک مرتبہ حضرت فقیہ الامت سے فرمایا کہ حضرت مفتی صاحب آپ ہمارے لئے بھی دعا کرتے ہیں یا نہیں؟ حضرت نے معاً فرمایا کہ میں آپ کیلئے بین الخطبتین دعا کرتا ہوں، اسی طرح ماہ مبارک میں ایک مرتبہ جب معلمین کو دیکھا کہ علماء کا مجمع ہے جو رات بھر شب بیداری کر رہا ہے اور تلاوت نوافل و اوراد میں مشغول ہیں تو حضرت شیخ الحدیث نے فرمایا کہ حضرت مفتی صاحب کے یہاں ماشاء اللہ مکھن ہی مکھن جمع ہے۔

حضرت اقدس شیخ الحدیث صاحب علیہ الرحمہ نے مولانا مسعود صاحب بن مولانا عبدالرشید صاحب زید مجدد ہم سے ایک مرتبہ ارشاد فرمایا کہ تم میری طرف سے اخبار میں ایک مضمون شائع کرادو کہ میری (یعنی حضرت شیخ الحدیث مولانا محمد یونس صاحب علیہ الرحمہ) کی طرف سے اگر کسی کو کوئی تکلیف پہنچی ہو تو اللہ کے لئے مجھے معاف کردیں، ایک مرتبہ راقم الحروف کو حضرت والا نے ایک سو روپے عنایت فرمائے کہ میری جانب سے ان کو صدقہ کر دینا احقر نے عرض کیا کہ حضرت میں آپ کی طرف سے انشاء اللہ صدقہ کر دوں گا یہ آپ ہی رکھ لیں ارشاد فرمایا کہ تم کو کرنا ہو کر دینا، لیکن ان کو بھی رکھ لو۔ حضرت کے بعض خدام نے بتلایا کہ بعض مرتبہ بعض بڑی کتابیں حضرت نے ہم کو ہدیہ کیں، ایک مرتبہ حضرت انگلینڈ کا ویزہ لینے کیلئے تشریف لے گئے، لائن میں لگے ہوئے تھے تو آفیسر حضرت کے پاس کرسی لیکر حاضر ہوا کہ آپ اس پر تشریف رکھیں حضرت اس پر بیٹھے، پھر حضرت سے اس آفیسر نے سوال کیا کہ آپ کو انگلینڈ کتنے دن رکنا ہے؟ ارشاد فرمایا کہ تین دن اس کے بعد اس نے معلوم کیا کہ آپ کا خرچ کون برداشت کرے گا، ارشاد فرمایا کہ جو بلارہا ہے وہ برداشت کرے گا، اس کے بعد ایک دو سوال اور کئے اور پاسپورٹ لیکر ویزہ لگا کر دیا۔

ایک مرتبہ احقر سفر حج پر جانے والا تھا تو احقر حضرت کے پاس حاضر ہوا اور عرض کیا کہ حضرت حج کا ارادہ ہے

کچھ نصیحت فرمادیجئے، ارشاد فرمایا کہ میرا جی چاہتا ہے کہ تجھ سے معافہ کروں لیکن اٹھنے کی ہمت نہیں اس لئے نہیں کرتا، اس کے بعد اسی سال حضرت سے ”باب الفتح“ کے سامنے جب حرم شریف کے قریب ملاقات ہوئی تو حضرت نے سب سے پہلے معافہ فرمایا اللہ الحمد، بہر حال احقر کی درخواست پر حضرت نے ارشاد فرمایا کہ سلمان توجج کے لئے جا رہا ہے وہاں پر کسی پر اعتراض نہ کرنا، بعض لوگ ڈاڑھی منڈوں پر اعتراض کرتے ہیں میں نے بعض ڈاڑھی منڈوں کو ”روضۃ من ریاض الجنة“ میں دعا کرتے وقت اس طرح روتے اور گڑ گڑاتے دیکھا ہے کہ مجھے ان پر رشک آ رہا تھا۔ جس وقت جامعہ مظاہر علوم میں اختلاف ہوا تو حضرت فقیہ الامت علیہ الرحمہ سے معلوم کیا گیا کہ یہ سب کیا ہو رہا ہے؟ حضرت نے ارشاد فرمایا کہ کبھی ماہر ڈرائیوروں سے ایک سیڈنٹ ہو جاتا ہے، بس یہ وہی ہے، حضرت مولانا سعید احمد خان صاحب سے معلوم کیا گیا کہ مظاہر علوم میں اختلاف ہو رہا ہے آپ کس طرف ہیں؟ حضرت نے فرمایا کہ خدا نخواستہ اگر کسی کے ماں باپ میں اختلاف ہو جائے اور کوئی معلوم کرے کہ تم کس طرف ہو تو وہ کیا کہے گا ظاہر ہے کہ وہ یہی جواب دیگا کہ ایک طرف میرے والد محترم ہیں دوسری طرف والدہ صاحبہ ہیں میں تو دونوں ہی کی طرف ہوں۔

بہر حال اس موقع پر حضرت کا طرز کیا تھا؟ اس سلسلہ میں ایک مرتبہ احقر جب ملاقات کے لئے حاضر ہوا تو ارشاد فرمایا کہ سلمان تو یہاں میرے پاس ملاقات کے لئے آتا ہے لیکن حضرت مفتی مظفر حسین صاحب کے پاس جانا نہ چھوڑنا ان کے مجھ پر بہت احسانات ہیں، فرمایا کہ ایک مرتبہ میں سخت بیمار تھا دوائی کے پیسے بھی میرے پاس نہیں تھے، حضرت مفتی مظفر حسین صاحب عیادت کے لئے تشریف لائے اور مجھ کو ۱۴ روپے عنایت فرمائے، مجھے حضرت کی اس عنایت پر رونا آ گیا کیونکہ اس وقت ۱۴ روپے بہت اہمیت رکھتے تھے، اس پر احقر نے عرض کیا کہ حضرت! میرا طریقہ تو یہ ہے کہ جب بھی میرا سہارنپور آنا ہوتا ہے تو دونوں طرف کے اساتذہ کرام سے ملاقات کی کوشش کرتا ہوں اور حتی المقدور ملاقات کے بعد ہی واپس گنگوہہ جاتا ہوں۔

حضرت شیخ الحدیث کے پاس جب کوئی طالب علم ملاقات کیلئے جاتا تو آپ دریافت فرماتے کہ تم حافظ ہو یا نہیں، اگر وہ طالب علم عرض کرتا کہ الحمد للہ میں حافظ ہوں تو ارشاد فرماتے کہ یومیہ ایک پارہ سنن و نوافل میں پڑھا کر اور مجھے دعا میں یاد رکھنا، اور اگر وہ غیر حافظ ہوتا تو یومیہ ایک پارہ کی تلاوت کرنے کیلئے فرماتے، بفضلہ تعالیٰ راقم الحروف کا حضرت کی نصیحت کی وجہ سے اس پر عمل ہے، اللہم تقبل منا وعن سائر المسلمین وارزقنا اتباع الشیخ آمین یارب العلمین۔